
Pedaqoji elmlər doktoru, professor, Rusiya Dövlət Təhsil Akademiyasının 
xarici üzvü. 

Annotasiya «Azərbaycan məktəbi» jurnalı tarixi yol keçmiş, milli məktəb və pedaqoji 
elmlərin tərəqqisində böyük xidmətlər göstərmişdir. Bu gün müstəqil 
Azərbaycanda fəaliyyət göstərən «Azərbaycan məktəbi» təhsilin, pedaqoji 
elmlərin İnkişafında, Azərbaycan xalq pedaqogikasından başlayaraq 
maarifçilərin, mütəfəkkirlərin, həmçinin mütərəqqi rus və Avropa 
pedaqoqlarmm ideyalarının yayılmasında tarixi rol oynamışdır. Jurnalın 
səhifələrində dərc edilən pedaqoji nəzəriyyələr, məktəb və pedaqoji 
fikir tarixinə dair məqalələr, məktəbşünaslıq, ailə tərbiyəsi, məktəbəqədər 
tərbiyə, həmçinin fənlərin tədrisi metodikasına dair yazılar təhsil 
işçilərinin fəaliyyətinin düzgün qurulmasında əhəmiyyətli rol oynamışdır. 
Ötən əsrin ikinci yarısından başlayaraq pedaqoji elmlər sahəsində 
xidməti olan ziyalıların böyük əksəriyyəti bu mətbuat orqanından 
bəhrələnmişdir. Jurnalın tarixinə nəzər salsaq, orta əsrlərdə Azərbaycanda 
məktəb təhsilinin ümumi səciyyəsini göstərən məqalələr, respublikamızda 
dünyəvi təhsil müəssisələrinə, onların quruluşuna, bu məktəblərin 
tarixi roluna, rus-Azərbaycan və Zaqafqaziya xalqlarının pedaqoji 
əlaqələrinə, ölkəmizdə müəllim kadrları hazırlığının bir çox cəhətlərinə 
aid xeyli dəyərli məqalələrin dərc edildiyi aşkar olur. Bu da həqiqətdir 
ki, Azərbaycan xalq pedaqogikasından yüzlərlə mütəfəkkirin, pedaqoqun, 
maarifçinin, müəllimin, metodistin həyatı və fəaliyyəti, pedaqoji ideyaları 
İlk dəfə bu jurnal vasitəsilə xalqımıza çatdırılmışdır. Məqalənin 
yazılmasında məqsəd, Azərbaycan təhsilinin və pedaqoji elminin 
İnkişafında misilsiz xidmətləri olan «Azərbaycan məktəbi»nin keçdiyi 
yola nəzər salmaqdır. 

Açar sözlər Pedaqoji mətbuat, milli təhsil, pedaqoji fikir, məktəb, «Azərbaycan 
məktəbi» jurnalı. 

Abstract «Azerbaijan Journal of Educational Studies» (AJES) bas made a historic 
way, bas provided great Services in the progress of national school and 
pedagogical Sciences. In today’s independent Azerbaijan, the Journal 
bas played a historic role in the development of education İn Azerbaijan, 
pedagogical Sciences, as well as in the spread of İdeas of progresslve 
Russian and European educators, along with pedagogical İdeas of edu- 
cators, thinkers, startlng from the Azerbaijan! folk pedagogy. The ped¬ 
agogical theories publlshed on the pages of the journal, the articles on 
the history of school and pedagogical thought, school Science, famlly 
education, preschool education, and the teaching methodology play an 
important role in the proper functloning of the educational staff. The 
vast majority of intellectuals who have been working in the field of 
pedagogical Sciences since the second half of the last century have ben- 
eflted from this Journal. Whlle covering past issues of the Journal, arti¬ 
cles showing general characteristics of school education in Azerbaijan 
in the Mlddle Ages publlsh signlficant articles related to secular educa¬ 
tional İnstitutions İn Azerbaijan, thelr structure, historical role of these 
schools, pedagogical relations of Russian-Azerbaljanl and Transcau- 
caslan peoples, many aspects of teacher tralning in Azerbaijan it is dls- 
covered. It is true that the llfe and pedagogical activity, pedagogical 
ideas and ideas of hundreds of thinkers, pedagogues, educators, teach- 
ers, methodists of Azerbaljanl people’s pedagogy have been dellvered 
to our people for the first tlme on this page. The purpose of the article 
is to look at the path of the «AJES», which has a unlque role in the de¬ 
velopment of Azerbaijan! education and pedagogical Sciences. 

Giriş 

«Azərbaycan məktəbi» jurnalı milli-mədəni irsimizin ayrılmaz hissəsi olan 
mətbuat tarixinə, o cümlədən pedaqoji mətbuata, ayrı-ayrı qəzet və jurnallarda 
təlim-tərbiyə məsələlərinin oxuculara çatdırılmasına biganə qalmamışdır. 
«Əkinçi»dən tutmuş «Kəşkül», «Yeni fikir», «Dəbistan», «Məktəb», «Molla 
Nəsrəddin» kimi qəzet və jurnalların pedaqoji ideyaları necə yaymasına ayrıca 
məqalələr həsr etməklə çox faydalı iş görmüşdür. Jurnal Azərbaycanda 
məktəbəqədər tərbiyə müəssisələrinin, uşaq təşkilatlarının tarixi ilə də oxucuları 
tanış etmişdir. Sovet məktəblərinin inkişaf tarixini, onun dinamikasını göstərən 
məqalələrin, orta və ali məktəb təhsili sahəsində əldə etdiyimiz tarixi nailiyyətlərin 
oxuculara çatdırılması jurnalın, başlıca vəzifəsi olmuşdur. Akademik M.Mehdi- 
zadənin, professor M.Muradxanovun və onlarla məşhur pedaqoq alimin 
Azərbaycanda xalq təhsilinin inkişaf yoluna həsr edilmiş silsilə məqalələri bu 
cəhətdən təqdirəlayiqdir. Beləliklə, respublikamızda xalq maarifinin inkişaf 
tarixinin müxtəlif məsələlərinə dair dərc edilmiş ayrı-ayrı məqalələr təkcə 
həmin məsələlər haqqında oxuculara konkret məlumat verməklə qalmamış, 
nəticə etibarı ilə Azərbaycanda məktəb və pedaqoji fikrin bitkin tarixini 
yaratmağa da əlverişli zəmin hazırlamışdır. Bu, jurnalın mühüm xidmətlərindən 
sayılmalıdır. 

«Azərbaycan məktəbi» jurnalı respublikada pedaqoq-alimlər dəstəsinin 
yetişməsinə də böyük kömək etmişdir. Bu gün Azərbaycanda pedaqogika tarixi, 
ümumi pedaqogika, psixologiya və ayrı-ayrı fənlərin tədrisi metodikası sahəsində 
fəaliyyət göstərən alimlər məhz «Azərbaycan məktəbi» jurnalından qidalanmışdır. 

İlk pedaqoji mətbuatın yaranma tarixi 

Azərbaycanda pedaqoji mətbuatın yaradılmasına aid ilk təşəbbüs XIX əsrin 
son illərinə təsadüf edir. Bu fikir anadan olmasının 150 illik yubileyini qeyd 
etməyə hazırlaşdığımız, Qori Müəllimlər Seminariyasının məzunlarından olan 
müəllim, tanınmış maarifçi, yazıçı, mühərrir, həkim və məşhur dövlət xadimi 
Nəriman Nərimanova (1870-1925] aiddir. Qeyd edək ki, o dövrdə, yəni XIX 
əsrin 90-cı illərində Azərbaycanda ana dilində heç bir elmi-pedaqoji mətbuat 
orqanı yox idi. «Tərcüman» o dövrün yeganə türk-Azərbaycan qəzeti idi [Əhmədov 
Н. 2014]. Xalqın oyanmasında və maariflənməsində pedaqoji mətbuatın böyük 
rolunu dərk edən N.Nərimanov bu sahədəki mövcud boşluğu doldurmaq üçün 
özü Bakıda ana dilində qəzet nəşr etmək istəmiş, lakin təşəbbüsü baş tutmamışdır. 

N.Nərimanovun 1896-cı ildə məşhur müəllim və ədib Sultan Məcid Qənizadə 
ilə birlikdə ana dilində «Sovqat» adlı uşaq jurnalı nəşr etmək istəyi də həyata 
keçməmişdir. Lakin o, xalqın ictimai-milli şüurunun inkişafında pedaqoji mətbuat 
yaratmaq fikrindən dönməmiş, 1899-cu ildə «Tazə xəbərlər» adlı həftəlik qəzet 
nəşr etmək fikrinə düşmüş və bunun üçün yenidən Mətbuat İşləri üzrə Baş 
İdarəyə və Qafqaz Senzura Komitəsinə müraciət etmişdir [Aşırh A. 2009]. 
Qəzetin proqramında başqa bölmələrlə yanaşı, «Elmi və pedaqoji» bölmə də 

nəzərdə tutulurdu. Qafqaz Senzura Komitəsi müxtəlif bəhanələrlə Nərimanovun 
ərizəsini (8 noyabr 1899] bu dəfə də rədd etdi. Onun müraciətinə verilən 
cavablar imperiyanın yerli xalqlara münasibətinin mahiyyətini çox gözəl bilən 
görkəmli maarifçini öz əzmindən döndərə bilmirdi. Odur ki, o, 1900-cü ildə 
«Məktəb» adlı xüsusi pedaqoji jurnal nəşr etmək üçün yenidən Qafqaz Senzura 
Komitəsinə müraciət etdi [Aşırlı A. 2009]. Qafqazın mülki işlər üzrə baş dəftərxana 
rəisi Qafqaz Senzura Komitəsinə göndərdiyi məktubda N.Nərimanovun həmin 
müraciəti haqqında belə yazmışdı: «İmperator III Aleksandr adma Bakı kişi 
gimnaziyasının sinif mürəbbisi köməkçisi Nəriman Nərimanov Mətbuat İşləri 
üzrə Baş İdarəyə müraciət edərək senzuranın qabaqcadan icazəsi ilə surəti 
verilmiş məramnamə əsasında özünün redaktəsi ilə Bakıda tatar (yəni Azərbaycan 
- Н.Ә.) dilində «Məktəb» adlı elmi-pedaqoji jurnal nəşr etməyə icazə verilməsini 
xahiş etmişdir» [Əhmədov Н. 1986, s. 55-61]. 

]urnalm proqramında aşağıdakı bölmələr nəzərdə tutulmuşdu: 

1. Xalq məktəblərinə aid hökumət sərəncamları; 

2. Pedaqoji xarakterli baş məqalələr; 

3. Rus məktəbləri; 

4. Şəhər və kənd məktəbləri haqqında müxbir məktubları; 

5. Elmi məlumatlar; 

6. Məşhur rus pedaqoqlarmm tərcümeyi-halı və pedaqoji fəaliyyəti; 

7. Rus dilində nəşr olunan pedaqoji jurnalların xülasəsi; 

8. Elanlar. 

Buradan göründüyü kimi, N. Nərimanov rus məktəblərinin təcrübəsinin, rus 
klassik pedaqoqlarmm həyat və fəah 3 ^ətinin öyrənilməsinə, müəllimlər arasında 
geniş yayılmasına ayrıca fikir verirdi. O, məktəb və mədrəsələrin köhnə tədris 
üsullarına qarşı mübarizə apararaq, Azərbaycan məktəblərinin qabaqcıl rus və 
dünya pedaqogikası yolu ilə getməsinə çalışır, rus klassik pedaqoqlarmm 
pedaqoji ideyaları, Rusiyanın qabaqcıl təlim-tərbiyə sistemi ilə Azərbaycan 
müəllimlərini tanış etmək, pedaqogika elminin yeniliklərini yaymaq istəyirdi. 
Lakin Qafqaz Senzura Komitəsinin jurnalı nəşr etməyə yenə də icazə verməməsi 
üzündən N.Nərimanov bu arzusuna da çata bilmədi. 

Hökumət orqanları bütün bu səyləri süründürməçiliyə salaraq, gah belə 
qəzet və jurnalların məqsədəuyğun olmadığını, gah oxucu tapmayacağmı, gah 
da yaxşı mütəxəssis olmadığına görə jurnalın keyfİ 3 ^ətsiz çıxacağını, habelə 
Bakıda şərq dillərini bilən senzorun olmadığını bəhanə edərək, N.Nərimanova 
qəzet və jurnal nəşr etmək imkanı vermədi. Beləliklə, N.Nərimanovun qəzet və 
jurnal nəşr etmək üçün Qafqaz canişininin mətbuat işlərinə baxan baş idarəsi 
və xüsusi şöbəsi, Qafqaz Senzura Komitəsi, Daxili İşlər Nazirliyi, Bakı qradonaçalniki 
ilə dəfələrlə yazışması nəticəsiz qaldı. Ruhdan düşməyən N.Nərimanov zəhmətkeş 
balalarına təlim-tərbiyə verməklə bərabər, Bakıda rus dilində çıxan «Kaspi» 
adlı qəzetə, Bağçasaray şəhərində çıxan «Tərcüman» qəzetinə, Hindistanın 
Kəlküttə şəhərində farsca nəşr olunan liberal «Həblül-mətin» jurnalına müxtəlif 
məsələlərə aid məqalələr göndərir, Hindistanın, Bolqarıstanın, Misirin mütərəqqi 
naşirləri və qəzet idarələri ilə əlaqə saxlayırdı. O eyni zamanda tərcümə ilə də 

məşğul olur, qabaqcıl rus elm və ədəbiyyatını azərbaycanlılar arasında yayırdı 
[Əhmədov Н. 1967, s. 54-59]. 

N.Nərimanov dövrünün mütərəqqi pedaqoji tələblərini düzgün təyin edə 
bilirdi. XIX əsrin sonunda Rusiyada olduğu kimi Zaqafqaziyada, o cümlədən 
Azərbaycanda da böyük bir mütərəqqi hərəkat mövcud idi. Bu hərəkat ədəbiyyat, 
mətbuat ilə bərabər, əsasən, məktəb və xalq maarifi sahəsində özünü daha çox 
göstərirdi. Geniş xalq kütləsi arasında maarif və mədəniyyəti yaymağı qarşısına 
məqsəd qoyan bu hərəkatın genişlənməsi çar məmurlarını ciddi vahiməyə 
salmışdı. Rusiya Daxili İşlər Nazirliyi bütün quberniya və vilayətlərə məxfi 
məktublar göndərərək, bu hərəkatın məqsədinə, onun başçılarına aid məlumat 
toplayırdı. Polis departamentinin məxfi məktublarından birində deyilirdi: «Polis 
depar-tamentinə daxil olan məlumatlarda son zamanlar tatar (Azərbaycan - 
Н.Ә.] ədəbiyyatında tamamilə yeni təsir göründüyü göstərilir və bu yeni təsir, 
hər şeydən əvvəl, yeni məktəb ideyası, ana dili təlimi ilə əlaqədardır».^ İrəvan 
və Bakı qubernatorlarının cavab məktublarında yenilik tərəfdarları siyahısında 
M.T.Sidqi, H.Zərdabi, S.M.Qənizadə, H.Mahmudbəyov ilə bərabər N.Nərimanovun 
da adı vardı.^ 

N.Nərimanovun yaxından iştirak etdiyi «Nicat», «Nəşri-maarif» xeyriyyə 
cəmiyyətləri öz fəaliyyətlərini xeyli genişləndirmişdi. Bu dövrdə mətbuatda, 
ədəbi cəmiyyətlərdə tərəqqipərvər və demokratik qüvvələrlə mürtəcelər arasında 
ciddi mübarizə gedirdi. 

«Dəbistan» jurnalı 

N.Nərimanovun və onun məslək dostlarının təşəbbüsü nəticəsiz qalmadı. 
Onun ideya dostlarından olan tanınmış maarifçilərdən Məhəmmədhəsən bəy 
Əfəndizadə ilə Əliskəndər Cəfərzadə tərəfindən 1906-cı ildə Bakıda «Dəbistan» 
adlı ilk pedaqoji jurnal nəşr olundu. 

Fars dilində ibtidai məktəb mənasını verən, 1906-1907-ci illərdə nəşr edilən 
«Dəbistan» jurnalı həmin dövrdə dərsliyin, dərs vəsaitinin yoxluğundan çətinlik 
çəkən məktəblərə olduqca faydalı olmuşdur. Beləliklə, cəmi iki il işıq üzü görən 
jurnalın 1906-cı ildə 17 sayı, 1907-ci ildə isə cəmi 18 sayı çapdan çıxmışdır. 
Bundan başqa, jurnala əlavə olaraq valideynlər üçün xüsusi vərəqə də nəşr olu¬ 
nurdu. Sonralar böyük maliyyə çətinlikləri ilə üzləşən jurnal bağlanmışdır 
(Əhmədov H.2014). 

«Dəbistan»m nəşri digər maarifçilər kimi pedaqoji jurnal nəşr etdirməyin 
ilk təşəbbüskarı olan Nəriman Nərimanovun da sevincinə səbəb olmuşdur. 0, 
«İrşad» qəzetinin 9 mart 1906-cı il tarixli 64-cü sayında «Nər» təxəllüsü ilə 
dərc etdirdiyi «Türk dilində yeni jurnal» adlı məqaləsində yazırdı: «Bakı 
müəllimlərinə, Əliskəndər bəy Cəfərova və Məhəmmədhəsən bəy Əfəndiyevə 


^ Arxiv: Gürcüstan MDA, F.12, s.7, iş №2457, v.2. 

^ Arxiv: Gürcüstan MDA, F.12, s.7, iş №2457, v.29. 

təzə türk dilində ikihəftəlik «Dəbistan» adında jurnal nəşr etməyə izin verilibdir. 
Bu jurnal məktəblərdə oxuyan müsəlman balaları üçün olub, ayda bir dəfə 
valideynlər üçün də «Əlavə» veriləcəkdir. Məzkur jurnalın proqrammasmı 
nəzərdən keçirib gələcəkdə müsəlman müəllimlərinə böyük nəf gətirməyinə 
şübhə etmiriz. Belə jurnalların çox olmağını qəlbdən istəyiriz». 

Həqiqət hal, bir millətin mədəniyyət cəhətincə halından bəhs edəndə haman 
millətin balalarının tərbiyəsinə nəzər etmək gərəkdir. Müsəlman uşaqlarının 
tərbiyəsi çox yaman halda olmağı kərrat ilə qəzetlərimizdə yazılıbdır. Lakin nə 
etməli? Uşaqların ibtida tərbiyəsi anaların öhdəsində olub, analarımızdan dəxi 
lazım olan tərbiyəni gözləyə bilməriz. Çünki hal-hazırda biçarə analarımız ev 
işlərindən başqa bir şey bilməyirlər. Uşaqları döymək, söymək gücü ilə yaman 
hərəkətlərdən saxlayıb kifayət edirlər. 

Döymək, söymək ilə uşağın ətvarmı düzəltmək olmaz. Bədənə lazım olan 
kimi ağla və ruha yem lazımdır. Mədəniyyəti, məlumatı olmayan ana uşağın 
ağlına və ruhuna nə tövr sığal verə bilər? Hal-hazırda bu bir böyük məsələdir ki, 
hamı işlərimizi çətinləşdirir. Hay, dini-islam zəifləşir! Hay, millət nadanlıqda 
qalıb çürüyür deyib bağırmaqla bir şey olmaz... Tərbiyə, mədəniyyət və tərəqqi 
yolu təbii olmaq üçün bu məsələyə artıq diqqət etməlidir... Məktəblərin çox 
olmağı gələcəkdə millətin böyük xoşbəxtliyinə səbəb olacaqdır. Bu barədə sözlər, 
təsəvvürlər yüz kərə təkrar olunubsa, biz yüz birinci dəfə təkrar ediriz və 
edəcəyiz. Ümid ediriz ki, təzə jurnalın idarəsi validələrə (valideyn analara - 
Н.Ә.] məxsus aylıq «Əlavə»də bu məsələyə artıq diqqət etsin. İki həftəlik jurnal 
- «Dəbistan» məktəblərdə oxuyan uşaqlarımız üçün olub, onların ağıllarına və 
ruhlarına lazım olan yem verməyinə şübhəmiz yoxdur. Bu vaxtadək kitabsızhqdan 
uşaqlarımız zərərli, əqidəni pozan kitablar oxuyub naəlac qalmışdılar. «Dəbistan» 
isə bu tövr kitabların aradan götürülməyinə səbəb olub, zəmanəmizə lazım 
olan məlumatlar verməyini gözləyiriz. Bəh, oxuyanlarımızda qeyrət görünür, 
hər kəs öz qüvvəsinə görə işləyir. İşləyin, qeyrətli qardaşlar, işləyin. Qoy millətin 
afərin səsi sizə ürək verib qeyrətimizi dəxi də artırsın» [Nərimanov N.1973. s. 
345-346]. 

«Rəhbər» (jövj] jurnalı 

İlk pedaqoji jurnallarımızdan biri də «Rəhbər»dir. «Rəhbər» 1906-1907-ci 
illərdə Bakıda nəşr edilirdi. Cəmi 5 nömrəsi çapdan çıxan bu jurnalın redaktoru 
dövrünün tanınmış maarifçisi Mahmudbəy Mahmudbəyov idi. Onun ətrafında 
S.M.Qənizadə, M.Ə.Sabir, A.Səhhət, F.Köçərli və digər tanınmış pedaqoqlar 
toplanmışdır [Əhmədov Н. 2014]. 

«Məktəb» (yodlov] jurnalı 

«Dəbistan»m və «Rəhbər»in ardınca naşirləri Qafur Rəşad Mirzəzadə ilə 
Əbdürrəhman Əfəndizadə olan «Məktəb» jurnalı nəşr edilmişdir. 1911-1920-ci 
illərdə nəşr edilmiş bu jurnalda dövrün tanınmış maarifçilərinin, o cümlədən 

«Rəhbər» 

(1906-1907) 


Fərhad Ağazadə, Sultan Məcid Qənizadə, Əli Ağa Hüseynzadə, Süleyman bəy 
Əbdülrəhmanzadə, Şəfiqə xanım Əfəndizadə, Tubu xanım Əhmədbəyzadə, Tofiq 
Gəncəli və b. xalq maarifinə təlim və tərbiyə məsələlərinə dair yazıları nəşr 
olunurdu [Hüseynli S. 1995, s. 45]. 

«Dəbistan» və «Məktəb» jurnallarının yazarlarının fikirləri, ilk növbədə 
Həsən bəy Zərdabinin, Əliskəndər Cəfərzadənin, Əli Ağa Hüseynzadənin, Fərhad 
Ağazadənin, Şəfiqə xanım Əfəndizadənin, Ə.Cəfərzadənin, Nəriman Nərimanovun 
və b. fikirləri ilə səsləşirdi. 

Çox maraqlıdır ki, jurnalın 1-ci nömrəsində o vaxtlar Həştərxanda sürgündə 
olan Nəriman Nərimanovun doktor Nərimanbəy təxəllüsü ilə «Əziz balalar» 
adlı məqaləsi çap edilmişdir. N.Nərimanov uşaqlara müraciətlə deyirdi: «Biz 
anadan təvəllüd tapıb da bu mərhələyə yeriş etməkdə, böyük zəhmətlərə, ağır 
məşəqqətlərə mübtəla olduq. Dərin uçurum dərələri keçib, uca dağları aşarkən, 
həyatımız hər gün, hər saat və hər dəqiqə təhlükədə bulunub, məqsədimizə 
çatmamış həlak olmağımızı düşünürdük. Belə bir vəziyyətdə məktəbyaşlı 
uşaqların çox az bir hissəsi öz məqsədinə çatırdı və bunlar da müəyyən məqsədə 
çatanadək müxtəlif əzablara düçar olurdular. Bu cür şəraitdə «mindən birmizin 
üzünə xoşbəxtliyin günü doğub, min-min bəlalardan xilas olub da, hazırdakı 
dərəcəyə çatdıq, yəni bir nöqtəyə, bir məqama yetişdik ki, insan ilə heyvanın 
fərqini anladıq, düşündük ki, biz insanıq, bizə yemək-içməkdən başqa, ruhumuzu 

təmizləmək, əqlimizə seyqəl vermək lazımdır» [Nərimanov N. 1973]. 

N.Nərimanov yazır ki, bundan sonra biz təkcə ruhumuzu təmizləmək, əqlimizə 
seyqəl (sığal) verməklə kifayətlənmədik, «düşündük ki, ruhumuzun təmiz olmağı 
və təhsil etdiyimiz elmlər məxsusi tək bizim üçün deyil, bəlkə ümumi insan 
üçündür. Yəni məktəb vasitəsi ilə öyrəndiyimiz elmləri, fənləri insanlar arasında 
inkişaf etdirmək fikrində bulunduq» [Nərimanov N. 1973]. 

Biz məqsədimizə çatmaq üçün çətinliklə mübarizə aparmalı olduq. Bunun 
birincisi atalarımızın elmsiz olması idi. Belə ki, atalarımızın elmsiz olması bizim 
qaranlıqdan işıqlığa çıxmağımıza, yəni təhsil almağa, dünyəvi elmləri 
öyrənməyimizə mane olurdu. Təhsil işindəki ikinci çətinlik isə köhnə məktəblərdə, 
xüsusilə mollaxanalarda hökm sürən təlim üsulu ilə əlaqədar idi. Belə ki, uşaqlar 
«10 il, 20 il dizləri üstə gözəl ömürlərini boş-boş kitablar arxasında çürüdüb, 
axırda bir işə yaramırdılar». Bundan başqa milli qəzet, milli ədəbiyyat da yox 
dərəcəsində idi, xalq ona həsrət qalmışdı. «Nəinki balalar, hətta böyüklər üçün 
də ruznamələr yox idi. Ağızlarımız bağlı, fikirlərimiz dağınıq, halımız qayət 
pərişan idi» [Nərimanov N. 1973]. 

Uşaqların təhsilini çətinləşdirən üçüncü məsələ, Nərimanovun fikrincə, 
analarımızın savadsızlığı idi. «Ah bu nə yaman bəla! Necə ağır, məşəqqətli 
müharibə! - deyən Nərimanov, bu cəhəti gənclərin təhsilinə mane olan ən 
böyük bəla adlandırırdı. O yazırdı: «Analarımız bizləri, əlbəttə, sevirdilər: fəqət 
bizlərə şəkər yerinə zəhrimar verirdilər. Bədənimizi, ruhumuzu, əqlimizi 
büsbütün xarab edib, bədəndən şil, ruhdan zəif, əqildən naqis edərək biz pərişan 
hallıları dünyanın üzərinə buraxırdılar. Belə bir dəhşətli yollar ilə gedərkən 
mindən birimiz ruzigarın sədəmələrindən yarımcan xilas olurduq». 

N.Nərimanov öz mütərəqqi müasirləri ilə birlikdə hər üç cəhətə qarşı ardıcıl 
mübarizə aparmış və gənc nəslin normal inkişafına, təlim və tərbiyəsinə 
çalışmışdı. O, gənclərin təlim və tərbiyəsi sahəsindəki dəhşətləri, gənclərin 
çəkdikləri əzab və əziyyətləri göstərməklə bərabər, yetişməkdə olan gənc nəslin 
həyat yolunu, bu yoldakı aydınlığı da görürdü. 

O yazırdı: «Biz gedən yol ...daşlı, torpaqlı, iti tikanlar ilə səpilmiş olarkən, 
sizin həyatınızın yolu işıq, təmiz, yumşaq görünür» [Nərimanov N. 1973, s. 2-3]. 
Həmin jurnalın 2-ci sayında dərc etdirdiyi növbəti məqaləsində isə uşaqların 
əqli təhsil sahəsində müvəffəqiyyət qazanması üçün bir sıra pedaqoji-tibbi 
məsləhətlər də vermişdir. Məsələn: «Əziz balalar! Elmləri sevirsinizsə və bu 
yolla tərəqqi etmək istəyirsinizsə, sağlamlığınıza artıq diqqət etməlisiniz»^ 
[«Məktəb» jurnalı 1911, s.23]. 

«Məktəb» jurnalı oxucunun pedaqoji biliyinin və dünyagörüşünün 
genişlənməsində, elmə, maarifə həvəsin artmasında, uşaqlarda müsbət əxlaqi 


^ Yuxarıda göstərilən hər iki məqalənin N.Nərimanovun 1973-cü ildə «Elm» nəşriyyatı, 1985-ci 
ildə isə «Azərnəşr» tərəfindən nəşr edilmiş «Seçilmiş əsərləri»nin heç birinə daxil edilməməsi 
təəssüf doğurur. 

keyfiyyətlərin tərbiyə edilməsində böyük rol oynamışdır. Jurnalda H.Zərdabi, 
M.Ə.Sabir, S.S.Axundoy Ü.Hacıbəyoy A.Şaiq, A.Səhhət, C.Cabbarlı və başqalarının 
məqalələri ilə yanaşı rus klassiklərindən tərcümələr də çap edilmişdir. 

Azərbaycanda sovet hakimiyyətinin ilk on ilində nəşr edilən bir sıra jurnallarda 
da pedaqoji məsələlər öz əksini tapırdı. Belə jurnallardan biri 1920-ci ilin 
oktyabrında nəşrə başlayan və cəmi bir nömrəsi çap edilən «Xalq maarifi» idi. 
Digər bir jurnal - «Maarif və mədəniyyət» 1923-1927-ci illərdə çap edildi, 
1928-ci ilin yanvar ayından adı dəyişdirilərək o dövrün ideologiyasına uyğun 
olan «İnqilab və mədəniyyət» adlandırıldı və Azərbaycan yazıçılar cəmiyyətinin 
orqanına çevirildi. 

N.Nərimanovun yuxarıda haqqında bəhs etdiyimiz ayrıca «Pedaqoji» bölməsi 
olan «Təzə xəbərlər» və «Məktəb» adlı xüsusi pedaqoji jurnal nəşr etmək 
təşəbbüsü, nəhayət, işıq üzü görən «Dəbistan» və «Məktəb» jurnalları ilə 
Azərbaycanda məktəb, maarif, elm, təhsil və tərbiyə məsələlərinə aid pedaqoji 
mətbuatın əsası qoyuldu. Bu jurnalların nəşri ilə H.Zərdabi başda olmaqla 
Azərbaycan maarifçilərinin böyük bir dəstəsinin, ilk növbədə N.Nərimanov ilə 
S.M.Qənizadənin arzuları yerinə yetirildi. Bu jurnallarda nəşr olunan yazılar 
xalqımızın milli şüurunun, milli mənliyinin formalaşmasında milli məktəb, uşaq 
və gənclərin təlimi, təhsili və vətən sevgisinin yüksəlməsinə xidmət etmiş, milli 
pedaqogikanın bünövrəsini qoymuşdur. Bütün bunlar həmin mətbuat orqanlarının 
tarixi xidmətləridir. Bu jurnalların nəşri Azərbaycanda milli pedaqoji mətbuatın 
birinci mərhələsini təşkil edir. 

«Yeni məktəb» [/>dlov sSOsS] 

İkinci mərhələ «Azərbaycan məktəbi» ilə başlayır. Bu jurnal 1924-1930-cu 
illərdə «Yeni məktəb», 1930-1941-ci illərdə «Müəllimə kömək» adı ilə nəşr 
edilmişdir. 1943-cü ildən isə «Azərbaycan məktəbi» adı ilə fəaliyyət göstərir. 
Bütün məzmunu və mündəricəsi ilə pedaqoji mahiyyət daşıyan «Yeni məktəb» 
1924-cü ilin aprelindən nəşrə başlamışdır. (Məsul redaktoru Mustafa Quliyev 
idi]. 

Sələflərinin, yuxarıda göstərilən bütün pedaqoji təmayüllü nəşrlərin qanuni 
varisi olan «Azərbaycan məktəbi» uzun və tarixi bir yol keçmiş, milli məktəb və 
pedaqoji elmlərin tərəqqisində tarixi xidmətlər göstərmişdir. Jurnalın səhifələrində 
dərc edilən pedaqogikanın nəzəriyyəsi, məktəb və pedaqoji fikir tarixinə dair 
məqalələr, məktəbşünaslıq, ailə tərbiyəsi, məktəbəqədər tərbiyə, həmçinin 
fənlərin tədrisi metodikasına dair yazılar müəllimlərin, maarif işçilərinin stolüstü 
vəsaitləri olmuşdur [Əhmədov Н. 2014]. 

Keçən əsrin ikinci yarısından bu günə qədər pedaqoji elmlər sahəsinə gələn 
gənclərin hamısının, indi isə artıq cəmiyyət arasında pedaqoq kimi tanınan 
alim və mütəfəkkirlərin mübaliğəsiz demək olar ki, əksəriyyətinin formalaşmasında 
jurnalın rolu böyükdür. 

«Azərbaycan məktəbi» jurnalının tarixi xidmətlərini bir neçə cəhətdən 
qiymətləndirmək olar: 

«Məktəb» «Yeni məktəb» 

(1911-1920) (1924-1930) 


1. Birinci və ən vacib cəhət budur ki, bu jurnalın səhifələrində dərc edilən 
məqalələrin müəllimlərimizin elmi-pedaqoji və metodiki hazırlığının 
yüksəldilməsinin nəticəsi olaraq ölkədə ilk onilliklər ərzində əvvəlcə ümumi 
ibtidai icbari təhsil, sonralar isə 7 illik və 8 illik ümumi icbari təhsil həyata 
keçirildi. Bu, Azərbaycan xalqının həyatında mühüm nailiyyət idi. 

2. Jurnalın ikinci tarixi xidməti 1941-1945-ci illərdə təhsil ocaqlarımızın öz 
fəalİ 3 ^ətini dayandırmadığına aid məqalələrin dərc edilməsidir. Ziyalılarımızın, 
ilk növbədə Səməd Vurğunun jurnalda nəşr edilmiş məqalələri gənclərə Vətən, 
vətənpərvərlik hisslərini aşılayırdı. 

«Azərbaycan məktəbi» jurnalında müharibədən sonrakı illərdə dərc edilən 
silsilə məqalələr məktəblə, gənclərin təhsili ilə bağlı dövlət qərarlarının, o 
cümlədən «Məktəbin həyatla əlaqəsini möhkəmləndirmək və ölkədə xalq maarifi 
sistemini daha da inkişaf etdirmək haqqında» Qanunun təbliğində və onun 
yerinə yetirilməsində xalq maarifi işlərini geniş xalq kütləsi arasında yaymaq 
işində xüsusi rol oynamışdır [Əhmədov Н. 2000, s.32-38]. 

Keçən əsrin 80-ci illərində ulu öndər Heydər Əliyevin tapşırığına əsasən 
hazırlanan məktəb islahatının həyata keçirilməsi ilə bağlı dərc edilən məqalələr 
onun xalq maarifinə olan qayğısının təzahürü kimi qiymətlidir. 

3. «Azərbaycan məktəbi» jurnalının bir vacib tarixi xidməti də müstəqillik 

(1930-1941) 


Ј^шстө^ 



«Azərbaycan məktəbi» 

(1943 — bu günə qədər) 


dövrünün təhsil siyasəti ilə bağlıdır. Bu istiqamətdə olan məqalələrdə ulu öndər 
Heydər Əliyev təhsil quruculuğunun memarı, onun hamisi və qayğıkeşi kimi 
oxuculara çatdırılır. Həmçinin Azərbaycan Respublikasının Prezidenti İlham 
Əliyevin təhsil sahəsində həyata keçirdiyi islahatlar, onların müvəffəqiyyətlə 
həyata keçirilməsi tədbirləri ilə bağlı yazılar təhsilə dövlət qayğısını göstərir. 

4. «Azərbaycan məktəbi»nin bir tarixi xidməti də Azərbaycan xalq 
pedaqogikasından üzü bəri Azərbaycan mütəfəkkirlərinin, maarifçilərin pedaqoji 
ideyalarına aid silsilə məqalələr dərc etdirməsi ilə yadda qalıb. Azərbaycan 
pedaqogika elminin məşhur yazarlarından professor Əliheydər Həşimovun, 
«Azərbaycanın Makarenkosu» adlandırdığımız professor Mərdan Muradxanovun 
məqalələri oxucuların rəğbətini qazanan yazılar idi. Mərdan müəllimin Nizaminin 
əsərlərində təlim-tərbiyə məsələləri ilə bağlı məqalələri Nizamişünasların 
stolüstü kitablarından olmuşdur. Ailə tərbiyəsinə aid çoxsaylı məqalələri, məşhur 
pedaqoq A.S.Makarenkonun pedqoji irsinə aid tədqiqatlarının jurnalın səhifələrində 
çap edilməsi Mərdan müəllimin Ümumittifaq miqyasında tanınmış alimlər 
sırasına qalxmasına zəmin hazırladı və o, doktorluq dissertasiyası müdafiə 
etmədən professor adı alan ilk pedaqoq alimlərdən biri, birincisi oldu. 

Azərbaycanda məktəb tarixinə dair nəşr olunan məqalələr xalqımızın çoxəsrlik 
və zəngin tarixini üzə çıxartdı. 

5. «Azərbaycan məktəbi»nin bir tarixi xidməti də rus, Avropa və dünyanın 
klassik pedaqoqlarının mütərəqqi pedaqoji fikirlərinə aid tərcümə yazılar dərc 
etməsi ilə yadda qalıb. 

Jurnalın səhifələrində böyük rus pedaqoqu K.D.Uşinskinin, pedaqogika 
elminin banisi hesab edilən məşhur çex pedaqoqu Y.A.Komenskinin və 
İ.H.Pestalossinin ideyalarına aid yazılar təkcə müəllimlərimizin pedaqoji biliyini 
zənginləşdirməmiş, həm də Azərbaycanın məşhur maarifçilərinin, klassik 
pedaqoqlanmızm, ilk növbədə Firidun bəy Köçərli ilə Nəriman Nərimanovun 
tarixi arzularını, istəklərini də həyata keçirmişdir. Bu unudulmaz maarifçilərimizin 
istək və arzularından, bəzi məqamları qeyd etməyi lazım bilirəm. 

«Azərbycan məktəbi»nin baş redaktorları 

Jurnalın ilk baş redaktoru Mustafa Quliyev olub (1924-1928). Mustafa Quliyev 
ilk xalq maarif komissarı olmaqla bərabər, Azərbaycanda ilk pedaqoji texnikumların 
təsis edilməsi də onun adı ilə bağlıdır. 1928-1929-cu illərdə Abbas Sultanov, 
1930-cu ildə Qıimcinski, 1932-ci ildə Mikayıl Rəhimli, 1935-1936-cı illərdə 
Pənah Qasımov, 1937-1940-cı illərdə İsmayıl Qasımov, 1940-cı ilin sonlarında 
Rüstəm Hüseynov, 1941-ci ildə Laləzar Mustafayeva, 1947-ci ildə Ə.M.Qafarlı, 
1948-1963-cü illərdə Rüstəm Hüseynov, 1963-1974-cü illərdə Əkbər Mirzəyev, 
1974-1981-ci illərdə Əjdər Ağayev, 1981-2006-cı illərdə Zəhra Əliyeva, 2006- 
2018-ci illərdə Nəcəf Nəcəfov rəhbərlik edib. Hazırda jurnalın baş redaktoru 
Rahil Nəcəfovdur. 

«Azərbaycan məktəbi» jurnalının ictimai-pedaqoji fikir tarixində rolu 

«Azərbaycan məktəbi» jurnalının səhifələrində dünya və rus klassik 
pedaqoqlarının mütərəqqi fikirlərinin, SSRİ xalqlarının görkəmli maarifçilərinin 
təbliğində Azərbaycan alimlərindən M.Muradxanov, Ə.Seyidov, A.Abbaszadə, 
B.B.Komarovski, Ə.Zəkuzadə, Ə.Həşimov, Ə.Tağıyev, M.Məhərrəmov, Y.Kərimov, 
Z.Qaralov, İ.Mollayev, Ə.Qarabağlı, Ə. Tağıyev, Ş.Mikayılov, İ.Cəbrayılov, O.Həsənli, 
R.Hüseynzadə, M.İlyasov, RRüstəmov, H.Bayramoğlu, V.Xəlilov, psixoloqlardan 
Ə.Bayramov, Ə.Əlizadə, R.Əliyev və onlarla başqalarının məqalələri az rol 
oynamamışdır [Əhmədov Н. 2017, s.27-35; Məmmədova E. 2019 ]. 

Azərbaycanda pedaqoji fikrin, ana dilində yeni üsullu dərsliklərin nəşrində, 
müəllim kadrlarının hazırlanmasında rus pedaqogikasının atası hesab edilən 
K.D.Uşinskinin qüdrətli pedaqoji irsinin böyük təsiri məlumdur. «Azərbaycan 
məktəbi» jurnalı K.D.Uşinskinin irsinə həmişə böyük hörmətlə yanaşmış, 
müntəzəm olaraq onun pedaqoji fikirlərini təbliğ etmişdir. Jurnalda K.D.Uşinskinin 
pedaqoji fikirləri ilə yanaşı N.KKrupskayanm, novator pedaqoq AS.Makarenkonun, 
Lunaçarskinin, tanınmış pedaqoq Şatskinin, Suxomlinskinin, görkəmli dövlət 
xadimi M.İ.Kalininin təlim-tərbiyəvi fikirlərinə dair xeyli məqalə dərc edilmişdir 
[Məmmədova E. 2019]. 

Sovet məktəbinin təşkilatçısı və qurucularından biri olan N.K.Krupskayanm 

pedaqogika elminin yaranması və inkişafındakı rolunu, onun didaktik görüşlərini, 
məktəbin həyatla əlaqəsinə dair pedaqoji irsini, politexnik təlimə, şəxsiyyət və 
kollektiv məsələlərinə dair dəyərli fikirlərini oxuculara çatdırmaq işində jurnal 
mühüm rol oynamışdır. 

Pedaqoji elmin bir sıra vacib problemlərinin həlli, xüsusilə yeni insanın 
tərbiyə edilib yetişdirilməsi, şəxsiyyət və kollektiv, yenidən tərbiyə və s. kimi 
məsələlər A.S.Makarenkonun pedaqoji irsi ilə çox bağlıdır. Pedaqoji fikir tarixinə 
yenilikçi pedaqoq kimi daxil olan Makarenkonun pedaqoji irsi ilə Azərbaycan 
oxucuları ilk dəfə məhz «Azərbaycan məktəbi»nin səhifələrində tanış olmuşlar. 
Jurnalda Makarenkoya aid yazılara hələ Böyük Vətən müharibəsindən əvvəlki 
nömrələrdə rast gəlirik. 1940-cı illərdən bu günə qədər jurnalda böyük sovet 
pedaqoqunun tükənməz və qiymətli pedaqoji ideyalarına aid dərc edilmiş 
onlarca məqalə Azərbaycan müəllimlərini pedaqogikanın bir çox mühüm nəzəri 
məsələləri ilə silahlandırmış, məktəb təcrübəsinə yaxından kömək etmiş, 
gənclərin tərbiyəsinə böyük fayda vermişdir [Əhmədov Н. 2003, s.41-50; 
Məmmədova E. 2019]. 

A.S.Makarenkonun pedaqoji irsinə maraq sonralar daha da artdı və bu irsdən 
Azərbaycan məktəblərində istifadə etməyin səmərəli yollarını göstərən məqalə 
və əsərlər meydana gəldi. Bu sahədə ilk müvəffəqiyyətli addım professor M.Mu- 
radxanova aiddir. 

Bu günlərdə yubileyini keçirəcəyimiz «Azərbaycan məktəbi» jurnalının digər 
bir mühüm xidmətini də qeyd etmək lazımdır. Bu da jurnalın Azərbaycan 
məktəb və pedaqoji fikir tarixinin müxtəlif problemlərinə aid vaxtaşırı məqalələr 
dərc etməsidir. Mübaliğəsiz demək lazımdır ki, azərbaycanlı oxucular Azərbaycan 
məktəbinin və pedaqoji fikrinin inkişafı tarixi ilə ilk dəfə məhz bu jurnal 
vasitəsilə tanış olmuşlar. Xalqımızın zəngin mədəniyyət tarixinin ayrılmaz hissəsi 
olan məktəb və pedaqoji fikrin bir sıra aktual problemlərinə həsr edilmiş 
məqalələri biz «Azərbaycan məktəbi» jurnalının səhifələrində oxumuşuq, jurnal 
keçmiş mədəni irsimizə, məktəbin inkişaf yollarına dərin hörmətlə yanaşmış və 
bununla da oxucuların bir daha hörmətini qazanmışdır. 

Xalqımızın mədəni irsinə aid dərc edilmiş məqalələri, əsasən, üç qrupa 
bölmək olar: 

1. İnqilabdan əvvəlki Azərbaycan məktəblərinin tarixinə həsr edilmiş 
məqalələr; 

2. Elmi-pedaqoji fikrin görkəmli nümayəndələrinin ideyalarını işıqlandıran 
məqalələr; 

3. Sovet məktəbinin tarixini, onun inkişaf yolunu və böyük müvəffəqiyyətlərini 
əks etdirən məqalələr. 

Jurnalın keçmiş nömrələrini vərəqləyərkən orta əsrlərdə Azərbaycanda 
məktəb təhsilinin ümumi səciyyəsini göstərən, ölkəmizdə yaradılan dünyəvi 
təhsil müəssisələrinə, onların quruluşuna, bu məktəblərin tarixi roluna, rus- 
Azərbaycan pedaqoji əlaqələrinə, Zaqafqaziya xalqlarının pedaqoji əlaqələrinə, 
müəllim kadrları hazırlığının bir çox cəhətlərinə aid xeyli dəyərli məqalələrin 
dərc edildiyi aşkar olur. 

Bu da təkzibedilməz bir həqiqətdir ki, Azərbaycan xalq pedaqogikasından 
başlamış, böyük Nizamidən xalq şairimiz Səməd Vurğunadək yüzlərlə mütəfəkkirin, 
pedaqoqun, maarifçinin, məktəbdarm, müəllimin, metodistin, neçə-neçə zəka 
sahibinin həyatı və fəaliyyəti, pedaqoji ideyaları ilk dəfə «Azərbaycan məktəbi» 
jurnalının səhifələrində xalqa çatdırılmışdır. Oxucu pedaqoji fikir tariximizin 
nadir incilərini təşkil edən A.Bakıxanovun, M.Ş.Vazehin, M.F.Axundovun, 
Н. Zərdabinin, S.Ə.Şirvaninin, A.O.Çernyayevskinin, C.Məmmədquluzadənin, 
F.Köçərlinin, R-Əfəndiyevin, N.Nərimanovun, S.M.Qənizadənin, H.Mahmudbəyovun, 

M. T.Sidqinin, S.S.Axundovun, M.Ə.Sabirin, A.Şaiqin, Ü.Hacıbəyovun və bir çox 
mütəfəkkirlərin təlim-tərbiyəyə aid fikirləri, xalq maarifinin tərəqqisi uğrunda 
apardıqları fədakar mübarizələr haqqında bu jurnaldan oxumuşdu. Azərbaycanın 
pedaqogika tarixçilərindən Ə.Y.Seyidovun, Ə.Həşimovun, Əmir Tağıyevin, Əyyub 
Tağıyevin, İ.Mollayevin, D.Mustafayevanm, N.Rəfibəylinin, həmçinin jurnalın fəal 
müxbirlərindən olan metodist jurnalist M.Aslanovun, ədəbiyyatşünaslardan 
Ə.Bağırovun, M.Sultanovun, X.Məmmədovun, metodist-professor A.Abdullayevanm 
həmçinin bu sətirlərin müəllifinin qələminin məhsulu olan bir çox məqalə məhz 
Azərbaycan maarifinin, pedaqoqlarmm irsinin yayılmasına həsr edilmişdir 
[Məmmədova E. 2019]. 

«Azərbaycan məktəbi»nin çox mühüm xidmətlərindən biri də qadın azadlığı, 
qadın təhsili ilə bağlı məqalələrin yer almasıdır. Məlum olduğu kimi, Azərbaycan 
maarifçilərinin böyük bir dəstəsi, başda M.FAxundov, Həsən bəy Zərdabi olmaqla 
Qori Seminariyasının məzunlarından Firidun bəy Köçərli, Rəşidbəy Əfəndiyev, 
Nəriman Nərimanov və onlarla başqaları uzun illər qadın təhsili uğrunda 
mübarizə aparmışlar. Onların bu arzularının da reallaşmasında «Azərbaycan 
məktəbi»ndə dərc edilən məqalələrin təsiri az olmamışdır. Vaxtı ilə ibtidai 
təhsil arzusunda olan Azərbaycan qadını bu gün nəinki oxuyur, dərs alır, o həm 
də oxudur, dərs verir. Bu gün Azərbaycan qadını müstəqil Azərbaycan dövlətini 
idarə edir və dövlətçiliyimizin keşiyində durur. «Azərbaycan məktəbi» jurnalında 

N. Nərimanovun da vaxtı ilə Həştərxandan rus dilində nəşr etdirdiyi, lakin 
oxuculara məlum olmayan, vaxtilə əldə etdiyimiz «Məktəbyaşlı uşaqların döş 
qəfəsinə diqqət yetirmək nə üçün zəruridir» adlı məqaləsi Azərbaycan dilinə 
tərcümə edilərək çap edilmişdir [Əhmədov Н. 1976, s.51-55]. 

Nəticə 

Yüz ildən çox tarixi olan pedaqoji mətbuatımızın varisi olan «Azərbaycan 
məktəbi» də öz mənbəyini ilk təşəbbüslərdən, ilk ideyalardan, bu sahədə atılan 
ilk addımlardan götürmüş və xalq təhsilinin, pedaqoji elmlərin tərəqqi tapmasında 
diqqətəlayiq xidmətlər göstərmiş, Azərbaycan Respublikasının Prezidenti yanında 
Ah Attestasiya Komissiyasının tövsiyə etdiyi jurnallar içərisində «Azərbaycan 
məktəbi» önəmli yer tutur. Hazırda jurnalın baş redaktorunun bilavasitə 
rəhbərliyi ilə bu pedaqoji mətbuat orqanının beynəlxalq aləmdə tanınan və 
təqdir olunan nüfuzlu elmi jurnalların siyahısına daxil olunması istiqamətində 
ciddi işlər görülür. 


196 


AZƏRBAYCAN MƏKTƏBİ. 2019. №1 




Hüseyn Əhmədov 

Azərbaycan məktəbi» jurnalının sələfləri və pedaqoji mətbuat tarixindəki xidmətləri 


Fürsətdən istifadə edərək bəzi tövsiyələrimi də dilə gətirmək istərdim. Bu, 
pedaqoji tənqidlə bağlıdır. Bu gün Azərbaycan pedaqoji mətbuatında tənqid 
görünmür və ya az-az təsadüf edilir. Jurnalın səhifələrində elmi-pedaqoji tənqidə 
dair yazılar görmək istərdim. Rast gəldiyim bir çox mənbələrdə milli məktəb, 
təlim, tərbiyə və təhsil ilə bağlı qüsurlar, təhriflər narahatlıq doğurur. Bu 
qüsurlara irihəcmli əsərlərdə, qəzet və jurnal səhifələrində, hətta ciddi elmi- 
tədqiqat işlərinin nəticəsi olan namizədlik və doktorluq dissertasiyalarında da 
rast gəlirik. 

Bu gün «Azərbaycan məktəbi» jurnalı müstəqil, suveren respublikamızda 
xalq maarifinin, təhsilin və elmin inkişaf strategiyasına dair dövlət siyasətinin 
müvəffəqiyyətlə həyata keçirilməsinin ön cərgəsində gedir, məktəb təhsilinin 
Avropaya inteqrasiyasına kömək edir. 

Bu da həqiqətdir ki, milli təhsilimizlə bərabər, milli pedaqoji mətbuatımızın 
həm tarixi, həm də müasirlik baxımından spesifik xüsusiyyətlərini öyrənmədən 
dünya təhsil sisteminə inteqrasiya prosesində milli kimliyimizi təqdim edə 
bilmərik. 

